

# “Il-Verġni Marija kienet meħtieġa għal Alla fl-inkarnazzjoni tal-Iben ta’ Alla”

*Mons. Mosè Debono*

Fil-kitba ta’ San Louis-Marie Grignon De Montfort: **“IL-VERA DEVOZZJONI LIL MARIJA”**, fost il-ħafna tifsiriet tal-“Vera Devozzjoni lil Marija”, insibu li: **“Marija kienet meħtieġa għal Alla fl-inkarnazzjoni tal-Iben ta’ Alla”**. L-**“Inkarnazzjoni”**. Din il-kelma ma tinstabx fil-Bibbja bħala “kelma”, iżda bħala “fatt”—l-ikbar għemil ta’ Alla l-Missier għas-salvazzjoni tal-bnedmin—il-Miġja ta’ Ibnu fid-dinja, meta ħa n-natura tagħna l-bnedmin, Hu li kien minn dejjem fi ħdan il-Missier, u wriena min hu Alla fil-kobor u l-ħniena tiegħu lejna l-bnedmin.

San Louis-Marie De Montfort, fl-ewwel artiklu tal-ktieb, jgħarrafna li: **“Kien biss permezz ta’ Marija li Alla l-Missier tana lil Ibnu l-Waħdieni lid-dinja kollha”**. Dak kollu li xtaqu, b’herqa kbira l-Patrijarki tat-Testment il-Qadim, biex jaraw is-Salvatur imwiegħed lilhom minn Alla, u t-talb tal-Profeti u tal-Qaddisin ukoll tat-Testment il-Qadim, matul erbat elef sena, madankollu, kienet biss l-Imqaddsa Verġni Marija li sthaqqilha li ssib grazzja quddiem Alla (Luqa 1,30), bil-qawwa tat-talb tagħha u bil-kobor tal-virtujiet tagħha. Santu Wistin jgħid: “Id-dinja ma kienx jisthoqqilha li tircievi direttament lill-Iben ta’ Alla minn idejn il-Missier. Il-Missier ta lil Ibnu lil Marija, sabiex id-dinja (il-popli kollha tad-dinja), jircevuH permezz ta’ Marija”.

L-Iben ta’ Alla sar Bniedem biex isalvana: iżda kien f’Marija u biHa, li Alla l-Ispirtu s-Santu fforma lil Kristu f’Marija, imma dan sar wara li l-Ispirtu s-Santu talab l-approvazzjoni tagħha (tal-Madonna), permezz ta’ wieħed mill-ogħla ministri tat-Tron ta’ Alla—l-Arkanġlu Gabrijel.

17. Alla l-Missier ta l-qawwa lil Marija biex issir Omm, u f’dak kollu—għalkemm kreatura maħluqa—kien meħtieġ biex issir Omm, mhux biss ta’ Binha Ġesù, imma wkoll tal-Membri tal-Ġisem Mistiku, jiġifieri tal-Knisja li kellu jwaqqaf dak l-istess Binha Ġesù. Din l-Għaqda, li tissejjah “Mistika”, għax għandha sehem mill-misteri ta’ Kristu, permezz tas-

Sagramenti—“il-Misteri Qaddisa”—u fi Kristu, fil-Misteru tat-Trinità Qaddisa, Alla jsejħilna lkoll għal din l-Għaqda intima miegħu.

18. Alla l-Iben, niżel fil-ġuf verġinali ta’ Marija bħala Adam il-Ġdid, fil-ġenna ta’ din id-dinja, biex jieħu gost hemm (fid-dinja), u biex fil-moħbi, jagħmel għegubiet tal-grazzja.

Alla, li sar Bniedem (Ġesù), sab il-libertà tiegħu billi jara Lilu nnifsu magħluq fil-ġuf tagħha (ta’ Marija). Huwa (Ġesù), għamel li l-qawwa Tiegħu ta’ Alla, tidli b’qawwa kbira billi jhalli Lilu Nnifsu mgarr minn Xbejba umli. Ġesù sab il-glorja Tiegħu u l-glorja tal-Missier, billi jaħbi l-għegubijiet tiegħu mill-ħolqien kollu, hawn fid-dinja, filwaqt li wrihom biss, lill-Verġni Marija. Huwa faħħar l-indipendenza u l-kobor Tiegħu billi ħalla Lilu Nnifsu jiddependi minn dik il-Verġni helwa, fit-Tnissil tiegħu f’ġufHa, fit-Twelid Tiegħu, fil-Prezentazzjoni fit-Tempju, fil-ħajja moħbija tat-tletin sena f’Nazaret, u anke waqt il-Mewt Tiegħu fuq il-Kalvarju, fejn kienet Hi (Marija) prezenti, sabiex Hi, flimkien Miegħu (ma’ Binha), jagħmlu l-istess sagrificcju wieħed, u offrut lill-Missier Etern, bil-kunsens tagħha, l-istess bħalma Izakk tal-qedem, kien offrut bil-kunsens ta’ missieru Abraham, skont ir-rieda ta’ Alla. Kienet Hi, il-Madonna li rabbiu (lil Ġesù), ghenitu u nkuraggietu, u wasslitu saż-żmien stabbilit, għas-Sagrafficcju tas-Salib, u fuq kollox, offrietu lil Alla għalina.

Oh! X’affarijiet tal-għageb u li ma jifissrux f’dak li għandu x’jaqsam mad-dipendenza (li toqgħod taħt l-awtorità ta’ Alla) ta’ Alla, li l-Ispirtu s-Santu, ma jistax ikun li ma jkunx magħruf fil-Vangelu—għalkemm Hu stess (l-Ispirtu s-Santu), ħbielna kważi l-affarijiet kollha tal-għageb, li l-Għerf ta’ Alla magħmul Bniedem (Ġesù), garrab fil-ħajja moħbija Tiegħu—bħallikieku Hu (l-Ispirtu s-Santu), ried jgħinna nifmu, almenu, bir-rivelazzjoni tiegħu (b’dak li kellu jiġri iktar tard), fuq il-glorja bla qies Tiegħu (tal-Ispirtu s-Santu).

Ġesù Kristu ta' tifhir lil Alla l-Missier, bil-bosta aktar, billi qagħad għar-rieda ta' Ommu Marija, matul dawk it-tletin sena fil-ħajja f'Nazaret, milli kieku kkonverta n-nies kollha tad-dinja bil-mirakli kbar u tal-għaġeb li għamel. Oh! Kieku kemm konna iktar infahħru lil Alla u nogħgħbuH ħafna iktar, kieku aħna noqogħdu għar-rieda ta' Marija, bħalma għamel Ġesù għar-rieda ta' Ommu, li Hu l-uniku eżempju għalina!

19. Kieku aħna neżaminaw iktar fil-fond il-ħajja tal-Imqaddes Mulej tagħna Ġesù, malajr nindunaw li kienet ir-rieda tiegħu li jibda l-mirakli tiegħu b'Marija. Huwa qaddes lil San Ġwann (il-Battista) fil-ġuf ta' ommu Eliżabetta, imma dan ġara permezz tal-kliem ta' Marija. Bilkemm kienet għadha kif spicċat titkellem li San Ġwann kien imqaddes; u dan kien l-ewwel miraklu tiegħu (minn Ġesù) tal-grazzja.

Fit-Tieg ta' Kana, Ġesù biddel l-ilma f'inbid, imma dan il-miraklu sar wara li Ommu Marija talbitu, b'umiltà, biex jagħmel xi ħaġa; u dan kien l-ewwel miraklu minn Ġesù. Ġesù beda u kompli jagħmel il-mirakli permezz ta' Ommu Marija, u għadu jkomplihom, u jibqa' jagħmel hekk, permezz tagħHa, sal-aħħar tad-dinja.

20. Alla l-Ispirtu s-Santu, li ma nissel lil ħadd f'Alla—jigifieri li ma pproduċiex persuna oħra divina—issa qiegħed jagħti l-frott tal-qawwa Tiegħu

ta' Alla, permezz ta' Marija, li lilHa (lil Marija), issa, għamilHa l-Għarusa Tiegħu. Kien permezz tagħha, u biHa, li, l-Ispirtu s-Santu, għamel l-Aqwa Kapolavur—jigifieri li Ġesù Alla, sar Bniedem, u l-Ispirtu s-Santu, se jibqa' kuljum inissel, sal-aħħar tad-dinja, lil dawk li huma ppredestinati (dawk li huma magħzulin minn qabel), u lill-Membri tal-Ġisem (il-Knisja ta' Kristu), li tagħHa Hu r-Ras. Din hi r-raġuni l-ghala Hu—l-Ispirtu s-Santu—iktar kemm ifittex lil Marija—il-Maħbuba u qatt mifruda minnu (mill-Ispirtu s-Santu), permezz tagħHa, l-Ispirtu s-Santu jsir dejjem iktar attiv u b'saħħtu, filli jnissel lil Ġesù Kristu fir-ruħ tal-bniedem, u r-ruħ tal-bniedem f'Ġesù Kristu.

**Meta aħna jirnexxielna nifhmu mqar xi ftit mill-missjoni li Alla fada f'idejn il-Vergni Mqaddsa Marija, f'dak li għandu x'jaqsam mas-salvazzjoni ta' ruħna, aħna dejjem aktar napprezzaw l-imħabba ta' Alla lejna lkoll, billi tana lill-istess Ommu biex tkun Ommna wkoll.**

Jekk, wara dan l-għarfien fuq l-Imqaddsa Vergni Marija, li qrajna mill-għerf u l-qdusija ta' San Louis-Marie Grignon De Montfort, inżommuh u nipprattikawh tul ħajjitna kollha, inkunu verament iċċelebrajna, kif jixraq, il-Festa tal-Bambina—il-Vitorja.

# MANUEL'S GARAGE

Il-Mellieħa, Malta

Tel: (+356) 21523472

Mob: (+356) 99493462

Fax: (+356) 21523600

email: [manuelcarhire@hotmail.com](mailto:manuelcarhire@hotmail.com)

Website: [www.manuelcarhire.com](http://www.manuelcarhire.com)

- TAXI & MINIBUSES
- GENERAL CAR HIRE
- APARTMENT (LONG LETS)
- FLATS FOR SALE

Taxi nos.: OGY 888

